

ሰንበት ዘወረደ (ዘድራር ጾም)

የካቲት 24 2011 ዓ.ም.(3/3/19)

መዝሙር: ተቀነዩ ለእግዚአብሔር በፍርሐት.

ንባባት: 1ቆሮ 15:54-58፥ 1ዮሐ 5:5-14፥ ግ.ሐ. 2:38-42፥ ሉቃ 6:39-45

ምስባክ: ተቀነዩ ለእግዚአብሔር በፍርሐት፥ ወተሐሰዩ ሎቱ በርዓድ፥ አጽንዕዋ ለጥበብ ከመ ኢይትመዐዕ እግዚአብሔር። “እግዚአብሔር ብፍርሃት አገልግሎት፥ ብርዓድ ከአ ስገዱሉ፥ እግዚአብሔር ከይኩሪ ንጥበብ አጽኒዕኩም ሓዝዎ” መዝ. 2:11።

መዝሙር:- እግዚአብሔር ብፍርሃትን ብርዓድን ተገዝእዎ ከመይ ምሕረቱ ንውሉድ ወለዶን ንዘለዓለምን እዩ። ንሕና ህዝቡ ኢና ኣብ ቅድሚኡ ብምስጋናን ብምስንዳውን ነመስግና። ጾም ንጹም ንብጻትና ነፍቅር ነነሓድሕድና ንፋቕር። ሰንበት ኣኽብሩ ሰናይ ግበሩ ከመይ ሰንበት ምእንቲ ሰብ እያ ተፈጠራ ምሕረትን ፍትሕን እዝምረልካ ኣሎኹ እዝምርን መገዲ ሓቂ ኣስተውዕልን ኣሎኹ። ምሕረቱ ንውሉድ ወለዶን ንዘለዓለምን እዩ። ንውሉድ ወለዶ ጽድቁ። ንሕና ህዝቡን ኣባግዕ መጓሰኡን ኢና።

ዘመነ ጾም ናይ ክፍሊ ሓጋይ ካልኣይ ዘመን እዩ። እዚ እዋን ነቲ ጎይታና ኢየሱስ ክርስቶስ ኣብ ምድረ በዳ ብጾምን ጸሎትን ዘሕለፎ 40 መዓልታት የዘኻኻረና። ስለዚ ኢና ብጾምን ብጸሎትን ናብ ትንሣኤ ክንሰናዶ ዘሎና። ጾም ታሕሣሥ ናብ ልደት ንምስንዳው ከም ዝኾነ ጾመ 40 ከኣ ናብ ብዓለ ትንሣኤ የሰንድወና። ኣብዚ ን8ተ ሰናብቲ ቤተ ክርስቲያን ንጾም ዚኸውን መዛሙር ኣሰናድዖ ክንዝምርን ክነስተንትኖን ተቕርበልና። እዚ ከኣ 1. ዘቅበላ፥ 2. ዘቅድስት፥ 3. ዘምኸራብ፥ 4. ዘመጸጉዕ፥ 5. ዘደብረዘይት፥ 6. ዘገብርኄር፥ 7. ዘኒቆዲሞስ፥ 8. ዘሆሣእና እናበልና ንሰምዮም።

ናይ ሎሚ ሰንበት ዘወረደ ወይ ዘድራር ጾም ተባሂሉ ይፍለጥ። ናብ ኣምላኽ ክንቀርብ ዝሕግዘና ቅዱስ እዋን ኢና እንጅምር ዘሎና። ኣብ ኣምላኽ ክንቀርብ ከሎና መጀመርያ ፍቕሩ ክንርኢ ክንክእል ኢና፥ ድሕሪኡ ኣባና ዘሎ ኣምላኽ ዘይፈትዎ ንርኢ እዋን ንንስሓ ንቕረብ። ጾም ንጹም ንብጻይና ከም ነፍስና ነፍቅር ኢልና እናጸለና ኽኣ ብዝያዳ ኣብቲ ብመዓልቲ ሰንበት እንገብሮ ተግባር ክንገልጸ የዘኻኻረና። ጾም መለልይኡ ንስሓ ዕርቂ ምስ ኣምላኽን ሰብን ኮይኑ ብጸሎትን ርእሰኻ ብምቕጻዕን ንጸገማት ካልኣት ኣብ መንፈሳውን ቍጠባውን ኣብ ምሕጋዝ ኣበርክቶና ክንዕዝዝ ኢልና እናተጋደልና እነሕልፎ ቅዱስ እዋን እና እንጅምር ዘሎና።

ናይ ሎሚ ወንጌል ንባብ ነቲ ቅ. ሉቃስ ኣብ ጎልጎል (ማቴ ኣብ እምባ እዩ ዝብሎ) ዝነግረና ብዛዕባ ብጹኣን ኢየሱስ ዘስተምሃሮ እዩ ዝነግረና። ኣብ ዝሓለፈ ሰንበት ኣይትፍረዱ ከይትፍረዱ ዝብል ኣንቢብና። እዚ ማለት ብዛዕባ ሰባት ጨሪሽና ክንዛረብ ኣይንኽእልን ማለት ኣይኮነን። ኣብ ሓቅን ቅንዕናን ዝተመስረተ ርኢቶ ወይ ነቕፈታ ክንህብ ይክኣል እዩ። ንኣብነት ሓደ ምርኢት ሕማቕ እንተ ኾነ ወይ ሃናጺ እንተኾነ ከከም ኩነታቱ ክንዛረብ ንኽእል ኢና። እቲ ኢየሱስ ዝኸልክለና ዘሎ ኣውንታዊ ዘይኮነ ጸለመን ኣዕናዊ ፍርድታት እዩ። ኣብ ገለ እዋን ሃናጽን ሓጋዝን ወቐላ ክንህብ ንግደድ ኢና። ኣብዚ ጾም እንኣትወሎ ዘሎና ንጉድለት ካልኣት ጥራሕ ካብ ምርኣይ ኣብ ጉድለትና ኣተኩርና ንርእስና ኣብ ቅኑዕ ሕይወት ክነእቱ ንጽዓር።

ሰብ ብተፈጥርኡ ንነገራት ኣብ መጀመርያ ቅልጥግ ኢሉ ከየስተውዓለ ይገብር ኣብ ካልኣይ ሕስብ ምስ ኣበልና ወይ ነገራት ምስ ረኣና ግን ንዝሕል። ኣብ ሰባት ፍርዲ ክንህብ መጀመርያ ነገራት ክርድኣና ክንፈልጦ ይግባእ። ዕጢርዶ ንዕጢር ክመርሖ ይኽእል እዩ እናበለ ኢየሱስ ይሓትት።

ከምኡ እንተ ኾነ ሳዕበኑ ርዱእ እዩ፤ ክልቲኦም ኣብ ጉድጓ እዮም ዝኣትዉ። ቅድሚ ኣብ ሓገዝ ካልኣት ምእታውና መጀመርያ ንርእሰና ንርእኡ።

ኣብ መዓልታዊ ሕይወት ሰባት ብዙሕ ጊዜ ብዙሕ ኣፍልጦ ዘይብሎም ክንሶም ክሓምዩ ክፈርዱ ትሰምዕ፤ ንኣብነት ናይ መንግስቲ ኣከፋፍላ ቀረጽን ከምኡ ዝኣመሰሉ ነገራት። ገለ ሰባት ብዙሕ ኣብ ቤተ ክርስትያን ዘይሳተፉ ወላ ኣብ ሓንቲ ናይ ተልእኮ ስራሕ ዘይሳተፉ ብዛዕባ ኣብ ቤተ ክርስትያን ዝግበር ፍርዲ ክህቡ ድሕር ኣይብሉን። ብርግጽ ኣብ ቤተ ክርስትያን ጌጋታት ኣይግበርን ማለት ኣይኮነን። ከምኡ ኣብ ቤተ ክርስትያን ዝግበር ጌጋታት ክጋለጹ የብሎምን ማለት ኣይኮነን። እቲ ሓቂ ዝኾነ ሰብ ምሉእ ሓቂ ኣብዘለዎ፤ ጭቡጥ ሓበረታን ነቶም ዝምልከቶም ሰባት ክዛረብ ይክእል። እዚ ንዝኾነ ፍርዲ ኣብ እንህበሉ ከመልክት ይኽእል።

ኢየሱስ ነቶም ዝሰምዕዎ ዝነበሩ ተመሃርያ ካብ መምህሩ ኣይበልጽን እዩ ኢልዎም፤ እዚ ማለት ከኣ እንህቦ ፍርዲ ከምቲ ናይ ኢየሱስ ክኸውን ኣለዎ ማለት እዩ። እቲ ንነገራት ምሉእ ኣፍልጦ ኣለዎ ዝብሃል ከም መምህሩ ክኸውን ኣለዎ፤ እዚ ኸኣ ክትሕግዝን ክተድሕንን ኢልካ እምበር ክተጥፍእን ክትጎድእን ኢልካ ዘይምፍራድ። ዕዉራት ክርእዩ ስለ ዘይክእሉ ክጉዓዙ እንተ ኾይኖም ነቶም ዝርእዩ ክኸተሉ ኣለዎም። ነፍሲ ወከፍና ብፍላይ ኣብዚ እንኣትዎ ዘሎና ጸም ኣባና ዘሎ ዑረት፤ ክንርእዩ ዘይንኽእል ጉድለት፤ ሓቅነት ዘይብሉ ብዝነበረና ጽልዋ ተደፊእና እንህቦ ፍርዲ ርኢና ክንክእል ኣሎና።

ሓደ ካብቲ ናይ ዘመና ዓቢይ ጸገም ዘሎ ብዙሓት ብዛዕባ እምነቶም ቤተ ክርስትያኖም ዳርጋ ኣፍልጦ የብሎምን፤ ነተን ንኣሸቱ ከሎና ብእናቴታት ዝተዋህበና መባእታዊ ትምህርቲ ክርስቶስ ካብኡ ቅጽል ኣቢልና ዜማ እንተ ከኣልና ዓቢ ኣፍልጦ ከምዘሎና ንግምት። ገለ ኸኣ ንገለ ዓመታት ኣብ ገዳም ዝኣተዉ ብዛዕባ እምነቶም ዓቢ ኣፍልጦ ዘልኦም ኣብ ገዳም እንድዩ ነሩ ነራ እናተባህለ ኩሉ ከም ዝፈልጡ ዝሓሰቡ ኣለዉ። ሽቡ ዘሎና ዘየሎን ብዛዕባ ቤተ ክርስትያን ይዛረቡ እዚ ግን ኣብ ሓቀኛ ኣፍልጦ የብጽሕን እዩ። ኣፍልጦ እምነትና ክህልወና ክንምሃር ክንሰምዕ ክነንብብ ኣሎና፤ ቃል ኣምላኽ፤ ትምህርቲ ቤተ ክርስትያን ክንፈልጥ ክንምሃር ኣሎና።

ኣብ ካልኣት ዘሎ ጉድለት ቅድሚ ምርኣይና ኣባና ዘሎ ጉድለት ክንርኢ ኣሎና። ነቲ ንእሽቶይ ጉድለት ካልኣት ኣተዓባቢና ካብ ምዝራብ ኣብታ ኣባና ዘላ ብዝያዳ እንተ ነተኩር ክንደይ ዝበለጸ ምኾነ። ብዙሓት ናይ ሓመታ ሕግም መሊኹና ንሰባት ክንፈርድን ክንውንጅልን እንውዕል ኣሎና። ብዛዕባ ኣብ ሓላፍነት ዘለዉ ኣልዲልካ ዘሎን ዘየሎን እናሓመኻ ወገንነት ዓሌትነት ኣጥቁቡና ክንፈርድን ክንሓምን እንርእዩ ዘሎና ሃለዎት ሰብ እዩ። ገለ ኸኣ ዓርከይ ዓርክኻ እናተባህለ ጋንታ ክፍኣት ዝዓይነቱ ሒዞም ዝነብሩ ኣለዉ። ከም ማሕበር ወይ ኣሕዋት ተባሂሉ ኣብ ክፍኣት ምትሕብባር ካብ ጋንታኻ/ጉጅለኻ ከይትፍለ ኢልካ ንኸፍኣት ናተይ ኢልካ ምንባር ናይ እዋና ሕግም እዩ። ሓደ ካብቲ ዝገርም ሓደ ሰብ ምስ ብጽቱ ክሓሚ ይጸንሕ እሞ ንሱ ውጽእ ምስ በለ ነቲ ዝሓሚ ዝነበረ ክሓምይዎ ይጅምሩ፤ ኣብ ቅድሚኡ ከምሓደ ንፉዕ ሰብ ክንኣድን ክምጎስን ዝጸንሐ በብሓደ ክፍኣቱን ኃጢአቱን እናዘርዘኻ ምፍራድ ንሰብ ብሓደ ብሰላም ከምዘይነብር ገርዎ ኣሎ።

ስለ ምንታይ ኢና ነዚ ነገራት እንገብር? ብሓቂ ከምኡ ብምግባርና ስለ እንሕጎስ ድዩ ወይስ ካልእ ምኽንያት ኣለዎ? ድሕሪ እዚ ኹሉ ምስ ወዳእና ኸኣ ጽቡቕ ይስምዓና ወይስ ጌና ኣይሕጉሳትን ኢና? ሓለፍቲ ወለዲ፤ ቆልዑት፤ ካልኣት ሰባት እንተ ዝቕይሩ ነገራት መጠቐየሩዮኹን? ቀንዲ ተሓድሶ ክመጽእ እንታይ ንግበር?

መብዝሕትኡ ወቐሳ/ፍርዲ ንርእስና ክንከላኸል ወይ ክነመጻድቕ ኢልና እንገብሮ እዩ። ኣብ ሕይወትና ሓቂ ከምዘይብልና፣ ኣብ ርእስና ምትእምማን ምስ ኣጉደልና፣ ብውሽጥና ጥርሑ ዘሎ ምስተሰመዓና እንፈጥሮ እዩ። ሽዑ ንሰባት ክነክፍእን ክንሓምን ንውዕል ብውሽጥና ጥራሕና ስለ ዝኾና ነቲ ባዕልና ክንመልኦ ዘይከአለ ብሕመታን ብፍርድን ኣብ ልዕሊ ካልኣት ንትክኦ። ነዞም ከምዚኣም ዝኣመሰሉ ኢየሱስ ግቡዛት ይብሎም፣ ንርእሶም ሓቀኛታት ውሓለታት ካልኣት ግን ሕማቃት ክፉኣት ዝሓሰቡ ሓቂ ኣብኣም ጥራሕ ከም እትርከብ እዮም ዝሓሰቡ። እዚኣም ንሓቂ ኣጥፊኦም ኣብ ግጉይ መገዲ ዝወስዱ እዮም፣ ክንጥንቀቕሎም ይግባእ።

ኣብ ሕይወትና ብዙሓት ናይ ሓሶት ማስከራ ለቢስና ኢና እንገብሮ እዚ ኸኣ ንሓቀኛ መንነትና ሓቢእና ዘይናትና ክንለብስ ንደሊ ኣብዚ ዘብጽሓና ብርእስና ስለ እንሓፍርን እንስከፍን ርእስ ተኣማምነት ስለ ዘይብልና ኢና። ናይ ካልኣት ስም ብምክፋእን ብምጽላምን ነቲ ኣባና ዘሎ ክፍኣት ግብሪ ንሽፍን እሞ ኣብ ጸላም ንነብር ንክፍኣት ክንገብር ወላ ሓንቲ ኣይስምዓናን።

ኢየሱስ ግን ኩሉ እንገብሮ ኣብቲ ኣብውሽጥና ዘሎ እምበር ኣብቲ ብግዳም ዝርከብ ከምዘይኮነ ይነግረና። ግብዝና ንነውሕ ጊዜ ከይተገልጸ ኣይከይድን እዩ። ሕማቕ ፍረ ዚፈሪ ጽቡቕ ኣም ወይ ከኣ ጽቡቕ ፍረ ዚፈሪ ሕማቕ ኣም የልቦን። ከምቲ ሓሰር ብመንፊት ዚምመ ሰብ ከኣ ብዘረባኡ ይምመ (ሲራክ 27:4)። ሓንሳብ ኣፍና ክንከፍት ምስ ጀመርና ንርእስና ኢና እንገልጽ “ርግጻኛ መምዘኒ ንሱ እዩ እሞ ንሰብ ዘረባኡ ኸይሰማዕካ ኸቶ ኣይተመስግኖ” (ሲራክ 27:7)። ንሰባት ክንሓሚ ከሎና ብዝያዳ ብዛዕባ ርእስና ኢና እንነግር ዘሎና ካብ እቶም ብዛዕብኣም እንዛረቦም ዘሎና።

ወንጌል ብዛዕባ ሰባት ርኢቶ ወይ ብዛዕብኣም ክንገልጽ የብልና ኣይብልን እዩ። እንታይ እዩ እሞ ዝብለና ዘሎ?

- ኣብ ጉድለት ወይ ድኽመት ሰባት ኣትኩሮ ክንህብ የብልናን ማለት እዩ። ምኽንያቱ ኣብ ድኽመት ሰባት እንተ ኣተኮርና ንድኽመትና ካብ ምርኣይን ምቕባልን ንርሕቕ።
- ብዛዕባ ዝተገብረ ጌጋታት ናይ ሓለፍቲ፣ መራሕቲ፣ ቤተሰብ ንሶም ኣብዘይብሉ ንስዓታት ክንዛረብ ንኸእል ኢና። እንተኾነ ብዛዕባ ናይ ርእስና ቅር ዘብል ነገር ብግሉጽ ምስ ዝምልከቶም ሰባት ክንዛረብሉ ስንድዋት ኣይኮናን። ኣብ ከምዚ ዝበለ ኩነታት ለውጢ ክመጽእ ኣይክእልን እዩ። ጸም ነዚ ኣብ ግብሪ ክነውዕል ይሕግዘና።
- ሓማዪ ሰብ ብሓቂ ክዛረብ ምስ ዝሕተት መልሓሱ ለኻት እዩ። ቦቲ ዝህቦ ርኢቶ ኸኣ ክትኣምኖ ከቢድ እዩ ምኽንያቱ ንጽቡቕ ይኹን ንሕማቕ ነገራት ከምቲ ዘለውዎ ስለ ዘይርኢ ንብዙሓት የጋጊ።
- ኣብ ጸልማት ዲና እንገብሮ ዘሎና፣ ካልኣት ብዝገበርዎ ወይ ብዝበልዎ ተጻሊና ሕይወት ካልኣት ክነብር የብልናን ሕይወትና ክነብር ኣሎና። ካልኣት ሕጉሳት እንተ ኹኑ ክንሕጎስ ካልኣት እንተ ጉሃዩ ክንጉሂ የብልናን፣ ናይ ርእስና ውሳኔን ምሕዳስን እምበር ጉዳይ ሓቕን ቅድስናን ናይ ግልና ጉዳይ እዩ። ዘድሊ ዘሎ ኣነ ከም ኣነ ክቕየር ክሕደስ ኣሎኒ ክንብል ኣሎና።

እቲ ሓቀኛ ፍታሕ ብፍላይ ኣብዚ እንጀምሮ ዘሎና ጸም ኣነ ክቕየር ኣሎኒ። ብዝነፈሰ ንፋስ ክንለዋወጥ ወይ ክጸልወና ዘይኮነስ ብሓቂ ኣብቲ መሰረታዊ ነገራት ክነተኩር ይግብእና። ናይ ገዛእ ርእስና ሓላፍነት ለቢስና ዋናታት ርእስና ክንከውን ኣሎና እምበር ንኻልኣት ኣብ ጥፍኣት ዝወስድ መገዲ ክንመርሕ የብልናን። ከምቲ ኣባ Tony de Mello ዝበልዎ “ኣነ ክቕየር እንከሎኹ”

መላእ ዓለም ትቕይር” ብርግጽ ኣነ ክቕይር ከሎኹ ኩሉ ይልውጥ ማለት ኣይኮነን ግን ወላ እኳ ከምኡ ኣይኹን እንተ ወሓደ ኣብኣም ዘሎና ኣረኣዖ ከምቲ ዝነበሮ ኣይኮነን። ነፍስወከፍ ኣብ ድሕነት ርእሱ ክወፍር እሞ ንቅድስና ክንተሓሓዞ ይግብእና ንከማና ዘበሉ ኸኣ ኣብ መገዲ ቅድስና ክነውፍር ክንዕጠቕ ኣሎና።

ኣብዚ ቅዱስ ጸም ኣርብዓ ኣብ እንጅምረሉ ዘሎና ጊዜ ፍሉይ ኣትኩሮ ክንገብረሉ ዘሎና ጸሎት ጸም ምጽዋት እዮም። ኣብ ልብና ተመሊስና ንኣምላኽ ዝበቅዕ ንሱሓ ገርና ሕይወትና ንቀይር። ጉዕዞ ጸምና ምስ ኪዳን ምሕረት ኣደና ንጀምሮ ብሩህ ጉዕዞ ክንከይድ ኢና።

ብሩኽ ጸም ጃ ይግበረልና።

ኣባ ንጉሠ ፍሥሓ